

पंचैती

पंचैती

पंचैती

(लघु पटकथा)

राजदेव मंडल



श्रुति प्रकाशन
दिल्ली

राजदेव मण्डल

एे पोथिक सर्वाधिकार सुरक्षित अछि। काँपीराइट (©) धारकक लिखित
अनुमतिक बिना पोथीक कोनो अंशक छाया प्रति एवं रिकॉडिंग सहित
इलेक्ट्रॉनिक अथवा यांत्रिक, कोनो माध्यमसँ, अथवा ज्ञानक संग्रहण वा
पुनर्प्रयोगक प्रणाली द्वारा कोनो रूपमे पुनरुत्पादित अथवा संचारित-प्रसारित नै
कएल जा सकैत अछि।

ISBN :

मूल्य : भा. रू. ५०/-

पहिल संस्करण : २०१३

सर्वाधिकार © श्री राजदेव मंडल

श्रुति प्रकाशन :

रजिस्टर्ड आँफिस : ८/२१, भूतल, न्यू राजेन्द्र नगर, नई दिल्ली- ११०००८.

दूरभाष-(०११) २५८८९६५६-५८ फैक्स- (०११) २५८८९६५७

Website : <http://www.shruti-publication.com>

e-mail : shruti.publication@shruti-publication.com

मुद्रक: अजय आर्टस्, दरिया गंज, नई दिल्ली-११०००२

अक्षर-संयोजक : उमेश मण्डल

डिस्ट्रिब्यूटर :

पल्लवी डिस्ट्रिब्यूटर, वार्ड न. ६, निर्मली (सुपौल), मो. ९५७२४५०४०५,

९९३१६५४७४२

PANCHAITY- Shotr Script Writing By Rajdeo Mandal.

पंचैती

परिचए-पात : राजदेव मंडल

जन्म : १५ मार्च १९६० ई.मे।

पिता : स्व. सोनेलाल मंडल उर्फ सोनाइ मंडल।

माता : स्व. फूलवती देवी।

पत्नी : श्रीमती चन्द्रप्रभा देवी।

पुत्र : निशान्त मंडल, कृष्णकान्त मंडल, विप्रकान्त मंडल।

पुत्री : रश्मि कुमारी।

मातृक : बेलहा (फुलपरास, मधुबनी)

मूलगाम : मुसहरनियाँ, पोस्ट- रतनसारा, भाया- िनर्मली, जिला- मधुबनी।

बिहार- ८४७४५२

मोबाइल : ९१९९५९२९२०

शिक्षा : एम.ए. (मैथिली, हिन्दी, एल.एल.बी)

ई पत्र : rajdeokavi@gmail.com

प्रकाशित कृति :

(१) अम्बरा- कविता संग्रह (२०१०)

(२) बसुंधरा कविता संग्रह (२०१३)

(३) हमर टोल- उपन्यास (२०१३)

पंचैती (लघु पटकथा)

पुरुष पात्र-

१. धनेसर
२. रमुआ- ललिताक बाप
३. चारिटा ग्रामीण
४. सहदेव- किशनक पिता
५. मास्टर साहैब
६. पंच प्रमुख
७. तीनटा पंच
८. जमादार
९. किशन
१०. किछु पंच, ग्रामीण, धीया-पुता, पुलिस।)

स्त्री पात्र-

१. धनेसरक पत्नी
२. गीता- धनेसरक बेटी
३. किशनक माए

पहिल दृश्य-

स्थान- धनेसरक आँगन

समए- दिन

पात्र- धनेसर आ धनेसरक पत्नी।

(धनेसर आँगनामे प्रवेश करैत अछि। ओकरा चेहरापर परेशानीक भाव अछि। एनए-ओनए ताकैत पत्नीसँ पुछैए)

धनेसर-

गीताक माए, एक गिलास पानि लाउ। बड़ी जोरसँ पियास लगल अछि।

गीताक माए-

आब हम भात पसेबै आकि अहाँक पानि देब?

धनेसर-

किए? गीता केतए गेल अछि?

गीताक माए-

बेटी परीक्षा दइले गेल अछि आ अहाँक पतो नै अछि।

धनेसर-

(मुँहपर तामसक भाव) की हेतै पढ़ि-लिखि कऽ किछो सुनबो केलिए?

गीताक माए-

की सुनबै?

धनेसर-

अहाँक बुझले नै अछि जे गाममे की भेलै।

गीताक माए-

हमरा काज धंधासँ फुरसति भेटतै तब ने।

धनेसर-

रमुआक बेटी कोनो छौड़ा संगे उड़ि गेलै। फुरऽऽऽ।

गीताक माए-

अँए! (अचरज भरल आँखिसँ पति दिस देखैत अछि।)

धनेसर-

हँ...! बेसी पढ़ि-लिखि कऽ एहए सभ होइ छै।

गीताक माए-

अहाँ तँ कोनो गपकँ पकड़ि लइ छिए। ई सभ कहिया नै होइ छेलै। हँ, पहिने कम होइ छेलै आब बेसी होइ छै।
(समए बिहरौन (बिहरन) सन भऽ जाइ छै।)

कट टू.

दोसर दृश्य-

समए- दुपहरिया

स्थान- रमुआक दुआरि

(रमुआ माथपर हाथ देने चिन्तामे डुमल अछि। तखने गामक किछु लोक पहुँचैए। लड़कीकँ भागि गेलाक कारणे अपन-अपन तामस परगट कऽ रहल अछि।)

राजदेव मण्डल

ग्रामीण एक- (क्रोधमे) देखियौ ने, हम सभ परेशान छी आ ई घरमे मुँह
घोंसिया कऽ पड़ल अछि।)

ग्रामीण दू- लाज-शरम तँ होइते नै छै। एनए जाति सबहक नाक कटि
गेलै।

ग्रामीण तीन- धुर! गामक लोक तँ थू-थू कऽ रहल छै।
ग्रामीण चारि- नै पूछू काका, गामक लफंगा छौड़ा सभ कहै छेलै, जँ
छौड़ीक अभाव छौ तँ चलि जो ओइ टोलपर। फीरीमे
मिलि जेतौ। हमरा तँ तामसे देह बहीर भऽ गेल। काटि देबै
सारकै।

ग्रामीण एक- नै नै, एनामे तँ जाति-जातिमे झगड़ बझि जेतौ। आ दूटा
जातिमे झगड़ा हेतौ तँ तेसर जातिकँ फैदा हेतै।

ग्रामीण तीन- मन तँ होइत अछि जे रमुआकँ खुंडी-खुंडी कऽ दी।
ग्रामीण दू- पहिने चल पंच सबहक पास।
ग्रामीण एक- नै, पहिने अपना जातिमे फैसला कऽ लेबै।
ग्रामीण चारि- (रमुआ तरफ इशारा करैत) ओकरा कही, छौड़ीकँ ताकि
लाबतौ। नै तँ...। (हाथसँ इशारा करैत अछि।)

कट दू.

तेसर दृश्य-

समए- राति

स्थान- सहदेवक घर।

पात्र- किशन, सहदेव, किशनक माए, ललिता।

(किशन आ ललिता नुकाइत अँगनामे प्रवेश करैत अछि।
ओकर पदचाप सुनि सहदेव लालटेन नेने घरसँ बाहर
निकलैत अछि। लालटेनक इजोत किशन आ ललिताक
मुँहपर पड़ैत अछि। सहदेव डरा जाइत अछि। झपटि कऽ
किशनकँ पकड़ैत अछि आ घरक भीतर लऽ जाइत अछि।)

पंचैती

- सहदेव- रमुआबेटीकँ ऐठाम किए लाबलीही? बुझै छीही, रमुआ आ ओकर जाति सभ केते तमसाएल छै। अपन भला चाहै छीही तँ एकरा आपस घर पहुँचा दही नै तँ ई सभ जीनाइ मोसकिल कऽ देतौ। (किशन किच्छौ नै बजैए।) तू बजै किए नै छँह रौ?
- किशन- की बजबै? अहाँ तँ देखिते छिए जे हम दुनू गोटे एक-दोसरकँ केते चाहै छिए।
- सहदेव- तोरा चाहने आ नै चाहनेसँ की हेतौ?
- किशन- हमरा चाहनेसँ की नै हेतै। हम दुनू गोटे बालिग छिए। हमरा कानून द्वारा बिआह करैक अधिकार छै।
- सहदेव- कानून अपना जगहपर छै आ पिछड़ल समाज अपना जगहपर अड़ल छै। ऐठाम ई सभ नै चलतौ। कहै छियौ, मारल जेम्।
- किशन- पता नै, अहाँ सभ पुरना गपकँ कहिया तक लाधने रहबै। केतेक लोक कुरवान हैत रहतै। ठीक छै, हमरा फैसलासँ अहाँ डरै छिए तँ हम जा रहल छी।
(ललिताक हाथ पकड़ि किशन जेबाक लेल तैयार होइत अछि। किशनक माए आबि कऽ आगूसँ रोकैत अछि।)
- किशनक माए- बौआ एते रातिकँ केतए जेबहक? बातकँ बुझहक। हमरा सभ एतेक तगतगर नै छी जे समाजसँ लड़ि सकब।
(किशन ललिताक संगे चलि जाइत अछि। ओकरा माए चिचियाइत हल्ला करैत अछि।)
रौ बौआ, रूकि जो रौऽऽऽ की हेतै की नै।
(कानए लगैत अछि।)

कट टू.

समए- दिन

स्थान- गीताक घर।

पात्र- गीता, धनेसर, गीताक माए, एवं किछु धिया-पुता।
(घरक बाहरी भाग। गीता कुरसीपर बैसल अछि। आगूमे बैसल किछु धिया-पुता पढ़ि रहल अछि। दस बखक एकटा छौड़ा दौग कऽ अबैत अछि आ एकटा चिट्ठी गीताक हाथमे दैत अछि। फेर ओ शीघ्रतासँ आपस भऽ जाइत अछि। चिट्ठी खोलि गीता पढ़ए लगैत अछि।)

गीता-

ओह! ललिता मोसीबतमे फँसि गेलै। एकरा मदति केनाइ बड़ जरूरी छै।

(चिट्ठीकेँ फाड़ि ओहीठाँ फेकि दैत अछि आ बगलमे ठाढ़ साइकिल लऽ कऽ विदा होइत अछि।)

अँगना दिस घूमि) माएऽऽ हम कनीकालक बाद आपस एबौ। (साइकिल तेजीसँ बढ़बैत अछि। धिया-पुता हल्ला करैत पड़ा जाइत अछि।)

कट टू.

पाँचम दृश्य-

समए- दिन।

स्थान- सड़क।

पात्र- गीता।

(गीता परेशान मुद्रामे साइकिलसँ जा रहल अछि। अपन प्रेमक बीतल कथामे डुमल अछि। सड़कपर चलि रहल। निर्देशानुसार....।)

कट टूट

स्थान- मास्टर साहैबक घर।

पात्र- गीता, मास्टर साहैब।

(सेवा निवृत्त मास्टर साहैब अपना नीजी पुस्तकालमे पढ़ि रहल छथि।)

गीता-

(प्रवेश करैत) परनाम सर।

मास्टर साहैब-

(असीरवाद दैत) आबह, बैसह। बहुत दिनक बाद देखलियौ। कोनो विशेष गप छै की?

गीता-

हम अहाँसँ मदति लइले आएल छी।

मास्टर साहैब-

केहेन मदति?

गीता-

अहाँ तँ ललिता आ किशनक बारेमे सभ किछु जनिते हेबै। एहेन स्थितिमे...।

मास्टर साहैब-

सभ किछु बुझै छिए अपन समाज रूढ़िवादी छै। हमर तँ सभ दिनसँ कोशिश रहल अछि जे ई जातिक बंधन टुटै। समाजकेँ बदलैले पूरा जिनगी लगा देलिये। किन्तु समाज नै बदलल। खैर, एतेक दिनक पछाति तूँ कमसँ कम ऐ बातक लेल ठाढ़ तँ भेलौ। हमरा बुते जेते संभव हेतौ तेते मदति जरूर करबौ।

कट दू.

सातम दृश्य-

समए- दिन।

स्थान- गीताक घर।

पात्र- गीता आ धनेसर दुनू परानी।

(धनेसर चिट्ठीबला कागतक टुकड़ी हाथमे नेने पत्नी दिस बढैत अछि। ओही समैमे गीता साइकिल नेने प्रवेश करैत अछि। ओकरापर नजरि पड़िते धनेसर तमसा जाइत अछि।)

धनेसर-

(सक्रोध) गीता! एनऽ आ। (कागत देखबैत)

ई की छिए?

गीता-

(चुपचाप ठाढ़ अछि।)

धनेसर-

तूँ जबाव किए ने दइ छै?

पत्नी-

(बिच्चेमे आवि) अहाँ किए हमरा बेटीपर तमसा रहल छिए।

धनेसर-

अहीं एकरा कपारपर चढ़ा नेने छिए। देखियौ, ई ललिताक चिट्ठी। (गीता दिस घूमि कऽ)

तोरासँ एहेन आशा नै छल।

गीता-

ऐमे ओकरा सबहक कोनो गलती नै छै।

धनेसर-

(तामस बढ़ि जाइत अछि।) लगैए, तोराे दिमाग खराप भऽ गेलौ। अखनिसँ तूँ केतौ नै जा सकै छै। चल घरक अन्दर। (हाथ पकड़ि धकिया कऽ घरक अन्दरमे दऽ कऽ बाहरसँ केबाड़ लगा दैत अछि।)

पत्नी-

अहाँ बताह जकाँ किए करै छिए।

धनेसर-

हमरा एलासँ पहिने जँ घर खोलबै तँ हमरा जीअत नै देखबै।

(झपटि कऽ झोरा लैत अछि आ तेजीसँ बाहर निकलि जाइत अछि।)

पत्नी-

आब हम की करबै। (कानए लगैत अछि।)

कट टू.

समय- दिन।

स्थान- धनेसरक घर।

पात्र- गीता आ धिया-पुता, किछु लोक।

(गीता घरक भीतरीमे टहलि-बुलि रहल अछि। मुँहपर बेचैनीक भाव छै। खिड़की खोलैत अछि।)

किछु लोक सड़कपर जा रहल अछि। एकटा आठ बर्खक छौड़ाकेँ गीता सोर पाड़ैत अछि। आ ओकरा इशारासँ केबाड़ खोलैले कहैत अछि। जे बाहरसँ बन्न अछि। छौड़ा टेबुलपर चढ़ि केबाड़ खोलि दैत अछि।)

कट दू.

समए- दिन।

स्थान- गामक पंचायत स्थल।

गामक बाहर गाछतर चबुतरापर पंच-प्रमुख आ पंचगण बैसल अछि। चबुतराक निच्चाँमे गौआँ-घरूआ सभ जमा भेल अछि। किछु युवक सभ लाठी नेने किशन आ ललिताकँ घेरने अछि। ग्रामीण सभ आपसमे घोलफच्चका कऽ रहल अछि।

पंच प्रमुख-

सभटा गप सुनलौं। वास्तबमे, अपना गाम आ समाजक लेल ई धिनौना घटना छी अइले ओहने भरिगर डण्ड हेबाक चाही।

पंच एक-

हँ... हँ... अहाँ ठीके कहै छिए। जँ ऐ तरहँ हैत रहतै तँ केकरो इज्जति-परतिष्ठा नै बँचतै।

पंच दू-

ने जातिक बन्धन आ ने बड़ छोटक खियाल। हमरा सबहक जमानामे कहियो एना भेल छेलै।

पंच एक-

(किशन दिस हाथ चमकबैत) ई सभ पढ़ि-लिखि कऽ गामक नाओं की करतै। उनटे समाज आ जातिकँ दाग लगा देलकै।

(भीड़सँ गीता निकलैत अछि। ओकर नजरि अपना बाबूसँ मिलैत अछि आ पिताक नजरि झूकि जाइत अछि।)

पंच प्रमुख-

(क्रोधमे) एकरा केश कटा कऽ कारिख-चुन लगा आ गदहापर बैसा दही।

पंच एक-

हे रौ, कारिख-चुन एनए ला। लगा, मुँह-कानमे। (लाबैत अछि।)

पंच दू-

ऐ छौड़ीकँ पीठपर कोड़ा लगबाक चाही।

(भीड़कँ ठेलैत गीता आगू अबैत अछि।)

पंच एक-

घोड़ाक कोड़ा कहाँ छौ? ला हमरा हाथमे। (लाबैत अछि।)

गीता-

यौ पंच मरमेसर, कानूनक हिसाबसँ अहाँक फैसला गलत अछि। देश-दुनियाँ केते आगू बढ़ि गेलै आ अहाँ सभ ओही पुरना गपमे लटपटाएल छी। परेम कएल नै जाइ छै, भऽ जाइ छै आ परेम जाति, धरम नै देखै छै। आब तँ सरकारो

राजदेव मण्डल

एकर मान्यता दऽ देने छै। कानून बनि गेल छै। अहाँ सभ तँ कानूनक रखबार छी। कनी सोचियौ, अहाँ सबहक फैसलासँ दूटा जिनगी बेरबाद भऽ जेतै। अपन वर्चस्व देखबैले ई अन्याय कऽ रहल छिए। दुनू बालिग छै, तँए बिआह करबाक लेल स्वतंत्र छै।

पंच दू-

धनेसरजी, अहाँ अपना बेटीकेँ एहने बात सभ सिखौने छिए? अहाँ तँ समझदार छी। एतेक लोकक बीचमे अहिना बजल जाइ छै? एहेन गप बजैत लाज हेबाक चाही।

(पुलिसक गाड़ी धड़धड़ा कऽ अवैत अछि। जमादारक संग मास्टर साहेब उतरैत अछि। सभ ताकए लगैत अछि।)

मास्टर साहेब-

लाज तँ अहाँ सभकेँ हेबाक चाही। ऐ दुनूकेँ कानूनी शादी भऽ गेल छै। एकर पछातिओ अहाँ अतियाचार कऽ रहल छिए।

जमादार-

(तामससँ लोककेँ हटबैत) जे पंच छी, से सभ सुनि लिअ। ऐ दुनूकेँ बिआहक कानूनी कागत थानामे जमा छै। अहाँ सभ अतियाचार कऽ रहल छिए। कानूनक हिसाबसँ अहाँ सभ गिरफ्तार भऽ जाएब।

(जमादारक बात सुनि सभ पंचक माथा झूकि जाइत अछि। जमादार भीड़मे दुकि किशन आ ललिताकेँ बाहर निकालैत अछि। किशन आ ललिता मास्टर साहेबक पएर छुबैत अछि। पाछूसँ गीता निकलैत अछि आ मास्टर साहेबकेँ प्रणाम करैत अछि।)

मास्टर साहेब-

(असिरबाद दैत) गीता, तोरा काजसँ हम बड्ड खुशी छी। (धनेसर दिस ताकि।) यौ धनेसरजी, अहाँक बेटी समाजक लेल बड़का काज केलक। अहाँक गौरव हेबाक चाही। असिरबाद दियौ।

(धनेसर गीताकेँ असिरबाद दैत अछि।)

शब्द संख्या- १५३५

कट दू.

पंचैती

समाप्त।